

## कराचीअ ते कृपा

४६

वाह कराची समुँड जे, तट ते सोभारी ।  
 मन्होड़े जे मुकुट सां, थी चमिके चौधारी ॥  
 क्यामाड़ी जणु कुल्हनि जे, सुन्दरु अथसि साड़िही ।  
 सदरु नूपर चरण में, टकिरी जुती जवहारी ॥  
 बन्दर रोड जी चेल्हिकी, मोटर मोतियुनि वारी ।  
 हवा बन्दरु ठण्डी हीर सां, करे चंवरु चौधारी ॥  
 सभिनि शहरनि खां सुठी, सिन्धु जी रजधानी ।  
 मिठे दर ते सभिनि जी, जेका करे महिमानी ॥  
 कीअँ न साराहियां कराचीअ खे, जिते रहियुमि राणो ।  
 सत साल सज धज सां, कयो विन्दुर वथाणो ॥  
 कराचीअ बि घणे कुरिब सां, जीअ में जाइ दिनी ।  
 सेवा ऐं सत्कार सां, रही रातियां दीहँ भिनी ॥  
 कदहिं लगनि कीन की, लुकूँ ऐं झोला ।  
 सियारे में बि घुमनि पिया, रुगो पाए चोला ॥  
 ब्रारहांई महीना बसन्त जी, रहे बहारी ।  
 साईअ सज़ण निवास लाइ, जणु साहिब संवारी ॥  
 सभ कहिं साल नऐं रोड ते, नाथ निवासु कयो ।  
 हर्षु हुलासु नयो, हर हंथि हाकिम होत जो ॥

५०

भुले कीन बाबल जो, कोर्ट रोड विहारु ।  
 पक्का रस्ता सीमन्ट जा, बी बड़नि जी वणिकार ॥  
 हिक दीहूँ कोर्ट रोड ते, साईं शाहन शाहु ।  
 घुमे लाखीणी लोढ़ सां, बांकलु बेपरवाहु ॥  
 अखिड़ियुनि मां अनुराग जा, आंसू कण झरनि ।  
 मधुरु नामु मालिक जो, चपिड़नि सां उच्चरनि ॥  
 जै जै सियाराम जो, परियां बुधो परिलाउ ।  
 आया उते अदब सां, ज़ाणी नाम प्रभाउ ॥  
 दिठाऊँ वण जी छांव में, वेठलु हिकु फकीरु ।  
 वदे आवाज़ उमंग सां, जपे सिय रघुवीरु ॥  
 प्रणामु कयो तहिंखे प्यार सां, साईंअ सन्त सुधीर ।  
 बिना आसण वेही रहियो, भरिसां बाबल वीरु ॥  
 हुबड़ीअ सां हाकिम पुछियो, कीअँ जपी इहो नामु ।  
 कहिं कामना सां थो जपी, कीन नेहु अथई निष्कामु ॥  
 साधूअ चयो सेठ जी, पेट जे पालण लाइ ।  
 हर हर जपियां नामु इहो, बी त खबर काई नाहि ॥  
 साईं अ चयो सनेह सां, बुधु तूं भाई साध ।  
 कहिं स्वार्थ लाइ सियाराम जो, जपणु वदो अपराधु ॥  
 जे इच्छा थई सुख भोग जी, त जपि नारायण नामु ।  
 जो पाले पोषे सभिनि खे, शरणि पयनि सुखधामु ॥  
 अवध धणी अलबेलड़ा, गरीबिड़ा आहीनि ।

वल्कल पहिरे बन वसनि, फल फूलिड़ा खाईनि ॥  
 प्यारे अवध धणीअ जो, लज़ीलो शीलु सुभाउ ।  
 निउड़त सां निमंदो दिसी, सकुचे कौशल राउ ॥  
 बनवासी बाबल ते, बारु न तूं चाड़िहेजि ।  
 सतिगुरु दिएई सिकिड़ी, त आशीष उच्चारेजि ॥  
 नामु जपे नारायण जो, सो थी पयो धनवानु ।  
 जीऐं सन्त सुजानु, आशीशूं दिए अबल खे ॥

• सवैया •

काठ जी कुर्सी मां छोन थियां;  
 विहे मुहिंजो साईं विनोद विलासी ।  
 टेक देई दिसे नाटकु साईं;  
 गद् गद् थिए गुणनिधि गुणरासी ।  
 ओरींनि ओर अजीब उकीर में,  
 बुधां मिठा बोल थी प्रेम प्यासी ।  
 सभु कुछु मुहिंजो आ साईं सोभारो;  
 बी न सुजाणा का माउ न मासी ॥१॥

छटिड़ी थी नितु छांव करियां मां;  
 मींह ऐं धूप खां करियां रखवारी ।  
 रुमालु थी रस निधि रांझन जो;  
 हथु मुखु पोछियां, प्रीति मंझारी ।  
 दबुली थिया दिलिबर नसवार जी;  
 हथिड़ो लाए हाकिमु हर वारी ।

गुरु नानक थियां मां गिलासु गुरनि जो;  
यां त कयो जानिब जल झारी ॥२॥

मानुषु थियां सत्संगु करियां नितु;  
बोल बुधां बाबल हितकारी ।  
बकिरी थियां मिठे बाबल वीर जी;  
खीरु पियारींनि प्रीतम प्यारी ।  
कुतिड़ो थियां नामु हेचु पुकारींनि;  
पेटु भरे खावां झूठनि थारी ।  
मैना थियां नितु नामु रटियां;  
बुधी प्रसन्न थिए साईं सुखकारी ॥३॥

जंहि सणिक जो साहिबु सैरु करे;  
उते गाहनि जी गुलज़ार थियां ।  
वणिकार थियां मां विशालु निमुनि जी;  
जानिब झाँकी निहारे जियां ।  
जानिब जो जसु मोरिड़ा गाईनि;  
दोना भरे सुधा सारु पियां ।  
पनिड़नि रूपु आडिरियूं लोढ़े;  
साईंअ सच्चे खे आशीशूं दियां ॥४॥

राम तलाव में रांझन लाइ मां;  
फुहारो बणी नितु बूंदूं वसायां ।  
बादलु थी बरसात कयां;  
मिठी गजगोड़ में सारंगु ग़ायां ।

माली थियां सुख निवास चिमन जो;  
 चमेली गुलाब जा फुल लगायां ।  
 जेकी थियां सो थियां पहिंजे नाथ जो;  
 वैकुण्ठि नाथ खां, इहो वरु पायां ॥५॥

• गीतु •

साई साराह तुंहिंजी, हर घड़ी दिलि गाए थी ।  
 दरसु बुखियनि पहिंजे, प्राण पुटनि खे परिचाए थी ॥  
 अचलु सुमेर खां तुंहिंजी ओट आहे प्रभू प्यारा,  
 जहाज खां जल्दु जग जंजाल खां तारण हारा ।  
 चरणि शरणि तुंहिंजड़ी सौभागु सभ का चाहे थी ॥१॥  
 मन मोदु दिलि विनोदु, गुणनि गोद तुंहिंजी कथा,  
 जिनि बुधी तिनि तां भार सभेई भव भरम जा लथा ।  
 बिनां देरि दिलबर लीलां जे घरि पुजाए थी ॥२॥  
 जाति पाति धर्म धन खे, कृपा तुंहिंजी कीन दिसे,  
 सेवा साधन गुण अवगुण खे प्रीतमु कीन पसे ।  
 रुगो दिलि दीनता वारनि खे दरिड़ो लाहे थी ॥३॥  
 तवहां जे दिलि देरो कयो करुणा मूर्ति श्री किशोरी,  
 निवाजे निशचरियूं जिनि कृपा कई नाहे थोरी ।  
 वाणी आदि कवि जी जिनि खे सनेह सां साराहे थी ॥४॥  
 वद कुली वद वड़ी वद भागु श्री मैगसि मैया,  
 घुमाई गोद खणी थी, सदां लव-कुश भैया ।  
 रोजु राम जननी तोखां गीतु मिठो गाराए थी ॥५॥

५१

आशीष प्रिय साईं अमां, कीरति प्रिय कर्तार ।  
 शील प्रिय सरलता प्रिय, नेह प्रिय निरंहंकार ॥  
 दया प्रिय दीनता प्रिय, दान प्रिय दातार ।  
 सखा प्रिय सेवा प्रिय, श्रद्धा प्रिय सरकार ॥  
 नीति प्रिय प्रतीति प्रिय, रस रीति प्रिय रिझवार ।  
 मोद प्रिय विनोद प्रिय, रस रीति प्रिय गुलज़ार ॥  
 हर्ष प्रिय हुलास प्रिय, सत्संग प्रिय सुकुमार ।  
 कथा प्रिय कौतक प्रिय, महबत प्रिय मनठार ॥  
 दशरथ सुत दिलिडीअ प्रिय, देवनि प्रिय दिलदार ।  
 गुरुनि प्रिय गोविन्द प्रिय, भक्तनि प्रिय भर्तार ॥  
 भक्ति प्रिय भावना प्रिय, गुणनि प्रिय गुमटार ।  
 हरी प्रिय हरि जन प्रिय, सेवकनि प्रिय सरदार ॥  
 आनन्द प्रिय अनुराग प्रिय, अधीननि प्रिय आधार ।  
 वेदनि प्रिय वाणी प्रिय, विन्दुर प्रिय वींझार ॥  
 बृज प्रिय मिथिला प्रिय, अयोध्या प्रिय अपारु ।  
 द्रुनि प्रिय दातारु, लही आयुमि लाट तां ॥

५२

कामिल मुरिशद कुरिबु करे, कयां कराचीअ वासु ।  
 अठई पहर अनुराग जो, छांयो हर्षु हुल्लासु ॥  
 नितु सत्संग कथा नितु, नितु नओं वचन विलासु ।  
 नितु नओं नीहूँ सन्तनि सां, नितु प्रेम भगति प्रकाशु ॥

नन्दगांव में नीह भरियो, पण्डितु चतुर्भुज दासु ।  
 नेण भिनां जहिंजा नीह में, कृष्ण कमल पद वासु ॥  
 कथा करे श्री कृष्ण जी, वहाए आंसुनि धार ।  
 सहज वार्ता में बि नितु, करे गुणनि विस्तार ॥  
 नन्दगांव में नीह सां, कयो साईं अ सत्कारु ।  
 साईंअ बि घणी श्रद्धा रखी, आ कदुरु दानु करतारु ॥  
 मनायाऊँसि महबत सां, अचो कराचीअ हिकवार ।  
 बुधायो अची ब्राझ करे, लाढ़ सागर ललिकार ॥  
 सनेहु दिसी साहिब जो, सो कराचीअ में आयो ।  
 मालिक घणी महबत सां, मथे माड़ीअ रहायो ॥  
 सनेह ऐं सत्कार सां, तहिंजो कयो सन्मानु ।  
 पाण अमानी नितु रहे, मुंहिजो साहिबु शील निधानु ॥  
 तोड़े साईं सन्त जी , आ वदी वदियाई ।  
 कान कई आहे जग में, कहिं अहिड़ी कमाई ॥  
 लालन लिव में लालु थी, दिलि लोई रंगाई ।  
 ऊँहो इश्कु अन्दर में, ज़णु दुखे निहाई ॥  
 पर यादि न जानिब खे रहे, पहिंजो प्रेम प्रमाणु ।  
 सेवा करे सन्तनि जी, आशिकु बणी अज़ाणु ॥  
 इहो बो़लु बाबल जो, आहे मिसिरीअ खां बि मिठो ।  
 सन्त सेवा सत्संगु आ, सभ खां सरिसु सुठो ॥  
 सोने कमल सां दिलि ते, इहे मिठिड़ा बो़ल लिखूं ।  
 किरोड़ कल्प साईं अ खां, सिक जा सबक सिखूं ॥

खावन्द दे खणूं खुशि थी, विरुंह वाट विखूं ।  
 श्री सिय रघुवर जे सुखनि जूं, सुखाऊं त सुखूं ॥  
 सांझीअ जो सत्संग जी, आई महल मजे वारी ।  
 पण्डितु कंदो कथा प्रीति सां, थी तकिड़ी तियारी ॥  
 स्वामीअ जे श्लोकनि जी, दासिड़े धुनि कई ।  
 सभई भग्ना घरनि मां, जिनि जे कनि पई ॥  
 अची अची महबतियुनि, मन्दिर मेडु कयो ।  
 सत्संग सदनु थियो, वैकुण्ठि खां बि उजालिड़ो ॥

५३

पण्डित कई प्रीति सां, कथा कुरिब भरी ।  
 प्यारो कृष्णु चवे अमड़ि खे, हर दम हर घड़ी ॥  
 अमड़ि सांवरे बाल जी, करि सिधिड़ो सगाई ।  
 अहिड़े शुभ कारिज में, छो देरि थी लगाई ॥  
 चरण चुमां थो चाह मां, करे प्रीति मंझा प्रणामु ।  
 करि सायो सगाई अ जो, अचे अन्दर खे आरामु ॥  
 इऐं उत्कन्ठा अतिलड़ जी, वर्णनु कयाई ।  
 प्रेम भरिया प्रसंगिड़ा, चप चोरे चयाई ॥  
 सिक दिंसी सुकुमार जी, यशुमति महाराणी ।  
 मनाइण गिरिराज खे, हलियमि सुघड़ि सियाणी ॥  
 सजो समाजु सखियुनि जो, सांणु त खयाई ।  
 खीर दहीअ मखण जा, गादा भरियाई ॥  
 लादा गाईदियू लाद मां, हलियूं गादनि मंझि चड़िही ।



श्यामु रहायाई घर में, रक्षा मंत्र पड़िही ॥  
 अम्बा किलम्बा रोहिणीअ, पारत कयाई ।  
 उस में न खेदिजि रांदिड़ी, प्यारे कानल चयाई ॥  
 वजां मनाइण गिरिराज खे, तो सगाई अ लाइ ।  
 सभई कारज सफलु थियनि, थिए गिरिराजु सहाइ ॥  
 अम्बिड़ा चारि उकीर मां, माउ खे श्याम दिना ।  
 अमां खाराइजि गिरिराज खे, चवंदे नेण भिना ॥  
 पहुतियूं श्री गिरिराज ते, मंगल मनाए ।  
 आरतियूं उतारीनि अदब सां, भोगिड़ा लगाए ॥  
 किरोड़ कलशनि खीर सां, इश्नानु कराए ।  
 खाराया गिरिराज खे, मालपुड़ा तराए ॥  
 दादी वरीयसीअ वेन्ती कई, कंधिड़ो दकाए ।  
 गिरिराज तो चरणनि में, इहो अर्जु आहे ॥  
 मुंहिजे पुट नन्द राइ जो, सुवनु सोभारो ।  
 अतिलड्डु आ अलबेलड़ो, गोकुल उज्यारो ॥  
 तहिंजी सगाई सेघ सां, कजि बाबल बरसाने ।  
 ब्रियनि किरोड़ माइटियुनि ते, दिलि असुलु कान्हे ॥  
 जीअ प्राणनि खां प्यारिड़ी, श्री कीरति कुमारी ।  
 दूलह श्याम जी दुलहिनि, थिए भानु दुलारी ॥  
 गिरिराज पंहिजे गंज मां, दे वरिड़ो इहोई ।  
 किशिन कुंवारि नेणनि दिसां, पुजे आश सभोई ॥  
 गिरिराज जे गुफा मां, आई आनन्द धुनी ।

द्राणु मिल्यो द्रादीअ खे, सभिनी आश पुनी ॥  
 सत्य सत्य हीअ सत्य आ, गिरिवर जी वाणी ।  
 मुरलीधर जी मायड़ी, मंगल तूं माणीं ॥  
 द्रादड़ी दिसंदीअ अखियुनि सां, बाल किशिन जी शादी ।  
 सम्बन्धु श्यामा श्याम जो, आहे असुलु अनादी ॥  
 गौलोक खां आया लही, ही जुगल विहारी ।  
 किरोड़ कल्प बृज राजिड़ो, कंदा प्रीतम प्यारी ॥  
 गोकुल पति जे गेह में, रहे अचलु इहो आनन्दु ।  
 नितु नितु नवां कलोल करे, बृज में श्री बृजचन्दु ॥  
 वाणी बुधी गिरिराज जी, हर्षियो सभु समाजु ।  
 जै जै धुनि गिरिराज, गगन में गूंजण लगी ॥

• गीतु •

गिरिराजु पूजे मैया, दोहिनीअ कुण्ड ते आई ।  
 मोहन मिठी अमड़ि खे, वण टिण दियनि वाधाई ॥  
 कदमनि तमाल छाया, सरोवर जो तीरु सुन्दरु,  
 पखिड़ियुनि जूं मधुर बोलियूं कनि नृत्य मोर बन्दर ।  
 पृथ्वी अमड़ि उकीर सां आहे छब्रिड़ी विछाई ॥१॥  
 वृक्षनि जे झुगअनि में दिठो अजबु उज्यारो,  
 कोट कोट सूरज चन्द्र जो प्रकाशु प्यारो ।  
 सखियुनि जे मधुर गीत जी वाणी बुधी सुहाई ॥२॥

पारजात पुष्प पीघिड़ीअ झूले भान दुलारी,  
 मन मोहनी मूरत पसी थी अमड़ि बलिहारी ।  
 थी शिथिल सति सनेह में तनम न सुरति भुलाई ॥३॥  
 मिलण जे उकीर में, अमां डुक वठी पाती,  
 वात्सल्य रस सनेह सां, भरपूर थी छाती ।  
 लाए हिये सां लादुली, दुध धार सां भिजाई ॥४॥  
 गऊ लोक जी उजागरी, वृजचन्द्र चकोरी,  
 यशोमति अमड़ि जे गोद में, शोभे कीर्ति किशोरी ।  
 समवेद बि सनेह सां, कीरति आ जहिंजी गाई ॥५॥  
 हर हर निहारे मुखड़ो, थी पलिकूं विसारे,  
 हथिड़ो घुमाए हर्ष सां, आशीशूं उचारे ।  
 मस्तकु सिंधे ममत सां, आनन्द में अघाई ॥६॥  
 वारु वारु पयो पुकारे, चिरु जीवो बचिड़ी श्यामा,  
 अण गणिया माणे सुखिड़ा, मुंहिंजी लादुली ललामा ।  
 मन में चवे हीअ विधिना, जोड़ी भली बनाई ॥७॥  
 श्रंगारु कयो सिक सां, पहिराए सुन्दर साड़ी,  
 प्यारे श्याम खां प्यारी वृषभान जी दुलारी ।  
 महबत में भरिजी माता मिठी खीरणी खवाई ॥८॥

साहिब खे सदिड़ा करे, नितु हवा बन्दर जी हीर ।  
 अची समुंड जो सैरु करि, मिठिड़ा मीरपुरि मीर ॥

दास बि घणी दिलि सां, हाकिम हरषाईनि ।  
 मजिलस थिए हवा बन्दर ते, हर हर लीलाईनि ॥  
 बाझ करे ब्रच्चिड़निते, कई तुरतजुँ तियारी ।  
 आयमि सागर तीर ते, वठी संगति सारी ॥  
 नारेल रखी नाना चई, कयो निउड़ी नमस्कारु ।  
 समुंड दिनी आशीशड़ी, चिरजीवे बहु गुण ब्रार ॥  
 लहिरियुनि में लालन जी, उस्तति कयाई ।  
 साकेत जे सहचरि जी, जै जै चयाई ॥  
 इश्नान जो सायो दिसी, लटिड़ा सभु लाहींनि ।  
 साई चौपायूं गाए चाह मां, तेलिड़ो लगाईनि ॥  
 पोइ घिड़ी पिया समुंड में, हथु हथ में देई ।  
 नामु जपीदा नीह सां, रहिया लहिरियुनि में वेही ॥  
 लहिरियुनि मथां लहिर जो, लालनु दिसे लकाउ ।  
 जणु पींघे जा झूटिड़ा, दिए ममितिण माउ ॥  
 साई अ खे त सदां रहे, साहिब सुरति संभार ।  
 पल पल में पवनि पूरिड़ा, करिनि गीत गुंजार ॥

• गीतु •

रहिजी अचेई शल रहिजी अचेई ।

अयोध्या आधार शल रहिजी अचेई ॥

कौशल्यानन्द कुमार शल रहिजी अचेई ।

थीदुव सहाई सतिगुरु साई कलंगीधरु कलिदारु ॥

अभागिणि जा अबल मिठड़ा भूमीअ भला भतार ।  
 गहबर बन गरीबि न छड़िजाइं दाणु दिजाइं दातार ॥  
 जीअणु जदीअ जो जानिब जग में धूड़ि धणियुनि खां धार ।  
 बनि पवनि संसार सुख, ब्रह्म सुख जुड़ियो जुगल सरकार ॥  
 तुहिंजो सुखु चाहियां नीहड़ो निभायां कौशलचन्द करतार ।  
 नंढिड़े धणी तोखे ध्यायुमि श्रीखण्डि जा सरदार ॥  
 (श्री साई साहिब)

५५

गीत गाए गदि गदि थी, वहाईनि आंसुनि धार ।  
 हर हर धणी हुब सां, कनि प्रीतम नाम पुकार ॥  
 वठी वाट विन्दुर जी, पहुता प्रीतम पारि ।  
 दिठो करुण निज़ारिड़ो, रघुवर महल मंझारि ॥  
 लव कुश लालण खेदन्दा, महिलात में आया ।  
 धणी देरि लगी खेल में, बुख में अकुलाया ॥  
 सोनी मूरति सिय अमड़ि जो, पलउ पकिड़ियाऊँ ।  
 राजु महलु विसिरी वियुनि, बनिड़ो भायाऊँ ॥  
 घुरियाऊँ बन जो भतिड़ो, करे अंगल आरा ।  
 उत्तरु न बुधी अमड़ि जो, थिया व्याकुलु वेचारा ॥  
 बिनु आज्ञा वियासीं खेल ते, आ अमड़ि रोषु थियो ।  
 गुलनि जहिड़ा हथिड़ा बधी, रोई अर्जु कयो ॥  
 बिनां आज्ञा न वजूं अमां, नकी देरिड़ी लगायूं ।  
 हाणे माफी दियो मिठी मायड़ी, पान्दु गिचीअ पायूं ॥

कृपा ऐं कुरिब सां भरियो, हथिड़ो अमड़ि घुमाइ ।  
 अचो लव कुश ला.दुला, चई गलिड़े लाइ ॥  
 इऐं चवंदा बालिड़ा, रुअनि ज़ारों ज़ार ।  
 धरतीअ ते लोटण लगा, रघुवर राजकुमार ॥  
 श्री उर्मिलि अची अनुराग सां, ब्रच्चिड़नि उथारियो ।  
 गोदि करे ब्रई गुलिड़ा, प्यार सां पुचिकारियो ॥  
 वरी भी व्याकुलु थी घणो, चरणनि में चम्बुड़िया ।  
 हिचिकियूं देई रुअण लगा, ज़णु वरिहियनि जा विछुड़िया ॥  
 उर्मिला धीरजु दियण ते, थिया सुकुमार सुजागु ।  
 समुझी स्वर्ण प्रतिमां, उर उमंगियुनि अनुरागु ॥  
 वाइड़ा थी वेही रहिया, कुछनि कीन पुछनि ।  
 पृथ्वीअ खे खोटण लगा, लूअं लूअं मंझि लुछनि ॥  
 ओ पृथ्वी असांजी अमां, तो काथे लिकाई ।  
 मिलाइ असां खे मायड़ी, छोथी सिकाई ॥  
 असां जो राजमहल में, को बि सगो नाहे ।  
 बनवासी ब्रचिड़नि जो, आधारु अमड़ि आहे ॥  
 बचपन में बाबल जो, कुरिबिड़ो कोन दिठो ।  
 उहो मिलियो त अमड़ि जो, मिल्यो न ममतु मिठो ॥  
 हा ! विधिना असां तुहिंजड़ो, कहिड़ो द्रोहु कयो ।  
 अमड़ि कृपा छांव खां, छो परे रहणु पियो ॥  
 जगदम्बा श्री जानकी, ओ जननी जस वारी ।  
 महिर ममत भरी मायड़ी, दे ब्रचिड़नि दिलदारी ॥

अजरु अमरु आरियलि अमां, अचलु सुखु सौभागु ।  
 अधीरु कयो अलबेलनि खे, अमड़ि जे अनुराग ॥  
 प्रगटु थी पृथ्वीअ मां, मिठी मैथिलि महितारी ।  
 छातीअ लाताऊँ छोह सां, सुवन सुखकारी ॥  
 उन्हीअ महल आयो उते, प्यारो रघुकुल चन्दु ।  
 मिलणु जुगल धणियुनि जो, थियो सभिनी लाइ सुखकन्दु ॥  
 साई मिठा बि समाज में, वेठा पाण खे भुलाए ।  
 कुश कुमार जे भाव में, नेण नीरड़ो वहाए ॥  
 अधीरु थी धरतीअ खे, हथिड़नि सां खोटीनि ।  
 कदहिं भाव आवेश में, रजिड़ीअ में लोटीनि ॥  
 मिलणु दिसी जुगल जो, हिंयड़े थियुनि हुलासु ।  
 सत्संग में समाज जो, ओरीनि वचन विलासु ॥  
 जानिब खे जुगल जे, मिलाइण ओनो ।  
 श्री सिय अमड़ि जे सिक सां, भरियुनि दिलि दोनों ॥  
 सभिनी जुगल धणियुनि जूं, आशीशूं उच्चारियूं ।  
 सत्संग जूं सोनियूं घड़ियूं, साहिब संवारियूं ॥  
 जै जै जुगल धणियुनि जी, जै सत्संग सिरताज ।  
 जै जै गरीबि श्रीखण्डि अमां, जै मीरपुरि महाराज ॥  
 जै रस निधि राणल जी, जै रोचल राजकुमार ।  
 अनुराग जो अवतारु, साई साहिब सिन्धु जो ॥



५६

कराचीअ खां कृपानिधि, आया मंझि मलीर ।  
 अम्बनि जा जिति ब्रागिड़ा, ठण्डी सुरभि समीर ॥  
 रस भरी वणिकार में, घुमिया थे हिक दीहूँ ।  
 प्रीतम प्रेम मगनु सदां, साईं साहिब शीहूँ ॥  
 अमड़ि बि घणे अनुराग सां, घुमनि साईं अ सांणु ।  
 पखियुनि जूं लातियूं . बुधी, करिनि रूह रिहाण ॥  
 साईं सुर जे तार में, चरण धरणि धरीनि ।  
 सभेई स्वांस हरी नाम जे, सुधा सांणु भरीनि ॥  
 पोयां आयो पिए दासु हिकु, बे सुरो पेर खणी ।  
 हाकिम कयसि हकलिड़ी, छा विसिरियइ नाम मणी ॥  
 हथ जोड़े सेवक चयो, साईं संकल्प सतायो ।  
 कीअँ दमु कदमु गढ़िजी हले, सो साहिब समुझायो ॥  
 मालिक मिठी महिर सां, उहा जुगति सेखारी ।  
 विख विख में हरी नाम जी, सुरिति संवारी ॥  
 जीऐं सदां जानिब अबल, दासनि हितकारी ।  
 संभारीनि सेवकनि खे, जीऐं बालकु महितारी ॥  
 तोड़े प्रीतम प्रेम में, मगनु मीरपुरि चन्दु ।  
 त बि संवारे शरणीअ पिया, दासनि जो दिलि बन्दु ॥  
 हाकिम हली अग़ भरो, ब्र वण देखारिया ।  
 उन में ईश्वर राह जा, सबक सेखारिया ॥  
 ब्रई वण अंबनि जा, हिक रख वारो माली ।



ब्रियो बिना रक्षक हुआ, फलनि खां खाली ॥  
 सारो भरियलु फलनि सां, रक्षक वारो रसालु ।  
 दिसी बोलिया बोलिड़ा, करुणा सिन्धु कृपाल ॥  
 जे जगियासू जगदीश जे, रस्ते मंझि हलनि ।  
 से सतिगुर ऐं सत्संग जे, वेड़िहे मंझि पलनि ॥  
 नन्दिडे पौधो खां वठी, फल जे औज़ रसे ।  
 सदाई सत्संग जे, वेड़िहे मंझि वसे ॥  
 नन्हे भउ पशुनि जो, वदे पखी सताईनि ।  
 सहायता समर्थ जी, सदाई चाहींनि ॥  
 बूरू ई झारि खाई वजें, कीअँ थींदो फलु तियारु ।  
 फल रसण बिनु हिंयड़े, कीअँ थिए मधुरु प्यारु ॥  
 पहुंचे वैकुण्ठ दर ते, त बि अभिमानु मोटाए ।  
 अहिड़े घाती गिरह खां, सतिगुरु बचाए ॥  
 इन्हीअ करे साधक जो, इहो धर्मु आहे ।  
 नामु जपे सेवा करे, पाणु न ज़ाणाए ॥  
 उहो सतिगुर महिर सां, दिलिबर दरु लहे ।  
 चरण चुमीं चितचोर जा, जै सतिगुर शेर चए ॥  
 महिबूब जे मिलण जो, मधुरु रसु माणे ।  
 जो सतिगुर बिनां सज़ण खे, बि कीनकी सुजाणे ॥  
 निधिबन जे निकुंज में, हिकु प्रेमी ध्यानु धरे ।  
 हृदय मन्दिर में जुगल खे, दिसे नेण भरे ॥  
 सतिगुरु सहचरि रूप में, लादिड़ा लड़ाए ।

पाण बि वीणा हथि खणी, विहार गीत गाए ॥  
 उन्हीअ महल कौतुक निधि, श्री जुगल विहारी ।  
 बाहिरि घुमनि निकुंज में, फूली फुलवाड़ी ॥  
 प्रीतम चयो प्राणेश्वरी, अजबु प्रेमी आयो ।  
 दर्शनु कयूं तहिं सन्त जो, रुह संदो रायो ॥  
 गद् गद् थी आया उते, गल बहियां देई ।  
 जिते ध्यान मगनु हुओ, सो निर्मलु नेही ॥  
 गुलिइनि जी माल्हां जुगल, तहिं प्रेमीअ पहिराई ।  
 सदिइो करे सन्त खे, मिठी ताड़ी वज़ाई ॥  
 जागु सन्त हाणे ध्यान खां, तो साधना सफलु बणी ।  
 आया आहियूं दर्शन लाइ, श्री गौलोक धणी ॥  
 मधुर बोल जुगल जा, प्रेमीअ जदहिं बुधा ।  
 समुझाई श्रवणनि में, मानो वसी सुधा ॥  
 अखिड़ियूं खोलियाई कीनकी, पहिरीं पुछियाई ।  
 गौलोक धणी तवहां सां गदु आ, मुंहिंजो सतिगुरु साई ॥  
 जुगल चयो उहे कुंज में, सेवा सुख तत्पर ।  
 तदहिं आयो गदु कीनकी, तुंहिंजो रस रहिबरु ॥  
 प्रेमीअ चयो ओ देवता, मिठ बोला मनहारी ।  
 जिते रहे सतिगुरु सचो, उते जुगल विहारी ॥  
 तवहां छलु करे ध्यान खां, मूं खे भुलाइण आयो ।  
 कृपा करे पहिंजी वाट वठो, छो था भरमायो ॥  
 नेष्टा दिसी नेहीअ जी, थिया प्रसन्न जुगल धणी ।

छिके वतांऊँलि दिलि मां, ध्यान जी अमुल मणी ॥  
 हको बको थी हिक दमि, अखड़ियूं पटियाई ।  
 पहिंजे सतिगुर सांणु गदु, मिठा जुगल दिठाई ॥  
 चरणनि में चम्बुड़ी पियो, सभु सुधि बुधि भुलाए ।  
 माफु कजो मिठिड़ा धणी, मूंखा भुलिड़ी थी आहे ॥  
 आरती उतारे अदब सां, उस्तति कयाई ।  
 जै जै सतिगुर जुगल जी, हर हर चयाई ॥  
 अहिड़ी निर्मलु नेष्ठा, प्रेमियुनि जी आहे ।  
 पाण प्रीतमु जिनि प्रेम खे, सिक सां साराहे ॥  
 पर प्रेमी पहिंजे प्रेम खे, लोक न लखाए ।  
 निहाईअ वांगियां नीह खे, दिलि न दुखाए ॥  
 सांढे सूरु सज़ण जो, ब्रियनि न बुधाए ।  
 आवाजु पहिंजे ऐट जो, साह न सुणाए ॥  
 जिअें लिकाए लोकनि खां, तीअें ओदो थिए अजीबु ।  
 सोई प्यारो पिर खे, सोई खुशि नसीबु ॥  
 हिक दास पुछियो हथिड़ा बंधी, कृपा सिन्धु साई ।  
 महिर परिवर मालिक मिठा, जियोमि सदाई ॥  
 पाण ज़ाणाइण जी इच्छा, जे मन में नाहे ।  
 तदहिं बि नज़र लाकनि जी, छा विघ्नु पहुँचाए ॥  
 सत्संग में सहेलिड़ियूं , जदहिं आतणु थियूं ओरीनि ।  
 विरुंह वारी वाट में, चर्खा थियूं चोरीनि ॥  
 कर्तीनि कथा सन्त जी, रोई रीझाईनि ।

ओढ़ी महल आंसुनि खे, कीअँ लालन लिकाईनि ॥  
 तदहिं साई अ मृदु मुस्कान सां, कई मधुर गुप्तार ।  
 किरोड़ सुधा खां सरिसु हुई, सुहिणी वजे सितार ॥  
 हिकु रसु थी सत्संग में, जे सरतियूं ओरीनि ओर ।  
 पाणु विसारे पिर जी, करिनि विन्दुर में वौड़ ॥  
 उते बि अन्दरिए भाव खे, ज़ाहिरु कीन करे ।  
 पाणी हारे न पधिरो, गुझिड़ो पयो गुरे ॥  
 हिन खे त देखारे जो, आहे कोन सुभाउ ।  
 सिक सांढण जो बचपन खां, घणो चित में चाहु ।  
 सभ कहिं करुण प्रसंग में, सूक्ष्म कयूं संभार ।  
 पर कदहिं गहिरे वेग में, वहे थी आंसुनि धार ॥  
 तदहिं बि रस जी राह में, विघ्नु पवे भाई ।  
 सिकण सां गदु लिकण जो, जरुरु आहे जाई ॥  
 असुली इश्क वारनि जी, आहे आज्ञा इहाई ।  
 दिलि जी ग़ाल्हि चपनि सां, आ चोरण चरियाई ॥  
 इन्हीअ रीति अनुराग जूं, दिए साई शिक्षाऊँ ।  
 हिक हिक ब्रच्चे ते कयूं, किरोड़ें कृपाऊँ ॥  
 दिलि करिजी दिलिबर दाति सां, मनु करिजी महिर अपार ।  
 तनु करिजी तलब ताति जो, जीउ करिजी जस धार ॥  
 रोमु रोमु करिजी आ, रांगल तुंहिजे रंग ।  
 जन्म जन्म सेवा करियां, साहिब सांणु उमंग ॥  
 साई जीयें साहिबु जीयें, जियेई सखा सनेही ।

सदां जीअनि तुंहिंजा दासिड़ा, जिनि विन्दुर कयो वेही ।  
 मलीर मां मालिक घुमीं, वरी कराचीअ आया ।  
 गाईनि रघुराया, सदां रसीले राज़ में ॥

• गीत •

तुहिंजी शरणि सुखनि जो सारु आ ।  
 मिली ओट अचलु आधारु आ ॥  
 मुहिंजा मालिक मिठा साईं सभ खां सुठा,  
 तवहां जा कौतुक दिठा से जग़ खां रुठा ।  
 तिनि पातो हरी नाम हारु आ ॥  
 केद्री दुनियां में बाहि बरे थी,  
 पर तवहां जे अडण में दिलिड़ी ठरे थी ।  
 तवहां जो सचो सतिसंगु जहिं में नाम जो आ रंगु,  
 चड़िहे मन में उमंगु, बुधी प्रेम प्रसंगु;  
 लालन-लीला जो नेणनि खुमारु आ ॥१॥

सेवक-सुखद साईं महिरुनि भरिया,  
 केई सुकल हिंयां कया थव हरिया ।  
 दिनव दर्द जी दाति, पिया मिलण जी ताति,  
 ग़ाल्हि वरिड़े जी वाति, आहे सभेई दीह राति;  
 रुगो प्राणनि प्रीतम पचार आ ॥२॥

कननि में कथा भरी, हथनि में हाज दिनी,  
 अदबु आशीष ऐं नेणनि में लाज दिनी ।

वठी सिकड़ी सची, जपनि नामिड़ो नची,  
 रहिया रंगिड़े रची, छदे संगति कची;  
 लधो साह जो सचिड़ो सींगारु आ ॥३॥

सन्त देखारिया ऐं तीर्थ कराया,  
 केदा बचनि सां तवहां भाल भलाया ।  
 कया कुरिब कलोल, बोलिया अम्बृत बोल,  
 केई ढकिया अवहां ढोल, करे कृपा अणमोल;  
 तवहां जी दया सां भरियल दरिबार आ ॥४॥

शरीर सहिति गौलोक में आंदो,  
 हाकिम कयो तो कुरिबु हेकांदो ।  
 देव दुर्लभ धनु, ब्रज धाम जो रटनु,  
 रस-लीलां जो कथनु, जीअ जानिब जतनु;  
 दिनो मैगसिचन्द्र मनठार आ ॥५॥

••••

•••

••

•